

సత్యాన్వేషులు

రంగడు అదివర కెన్నడూ బస్తీమొహం ఎరుగడు.

“ఏం రోడ్లు! ఏం జనం! ఏం మోటారుకాట్లు! ఏం జట్కాబళ్ళు! ఏం మేడలు! నా రంగా, ఏం దుకాణాలు!” అనుకున్నాడు వాడు.

రోడ్డుపక్కన నిలబడి చూస్తుంటే రంగడికి, ఎవరో తన ముందు అంతులేని, రంగు రంగుల మిఠాయిలు పెద్ద ప్లేంట్లో పెట్టి, “ఏం కావాలో కోరుకో!” అని అడిగినట్టుంది. వాడు జట్కాబళ్ళు తోలేవాళ్ళకేసీ, కిలీకొట్టులో కూచున్నవాళ్ళకేసీ వింతగా చూశాడు. అటువంటి పనులలో ఏది తనను చెయ్య నిచ్చినా వాడి కభ్యంతరం లేదు. కాని చెయ్యనివ్వరు. ఆ సంగతి వాడికి తెలుసు.

రంగడు రోడ్డు వెంట నడుస్తూ ప్రతి ఇంటికేసి పరీక్షగా చూడసాగాడు. మంచి అందమైన మేడను చూసి అందులో పనికి కుదరాలని వాడు నిర్ణయించుకున్నాడు, కొన్నికొన్ని ఇళ్ళు చూస్తే, “ఇటువంటి ఇంట్లో ఉన్నా చాలు!” అనిపించింది వాడికి. ఒకటి రెండు ఇళ్ళలో అడిగి చూశాడు. వాళ్ళు రంగణ్ణి పెట్టుకోమన్నారు. వాళ్ళతో వా డాట్టే తర్కించలేదు. నిశ్చింతగా వచ్చేశాడు. ఈ పాదున శానా కాయలున్నై.

రోడ్డుపక్కనే ఇళ్ళ నీడ వెంబడి నడుస్తున్న రంగడు అకస్మాత్తుగా ఆగాడు. వాడి ఎదురుగా చాలా అందమైన

ఇల్లున్నది. బయటి గేలు చాలా పెద్దది. దానికి ఇనుప చువ్వల తలుపులున్నాయి. అవి తెరిస్తే రెండెండ్ల బండి అవలీలగా లోపలికిపోవచ్చు. సామిరంగా, లోపలికి ఏకంగా రోడ్డేడండి! రోడ్డుపక్కన భలే అందమైన మొక్కలున్నాయి. అవి ఏం కాయలు కాసేదీ రంగడికి తెలీలేదు గాని, లోపల మేడ, పైనా కిందా కూడా పెద్ద స్తంభాలు. అంత పెద్ద స్తంభాలు రంగ డెన్నమా చూడలేదు. గట్టిగా, నున్నగా, ఎండపడి నిగనిగలాడుతున్నాయి.

ఈ గొప్ప ఇంటిని ఇంకా దగ్గరగా చూడగలందులకై రంగడు రోడ్డు దాటి ఇనపకడీల వాకిలిదగ్గరగా వచ్చి నిలబడ్డాడు. ఒక స్తంభంపక్కగా తీగె ఒకటి ఏకంగా పై అంతస్తుకు పాకిపోతున్నది! దానినిండా దటంగా ఆకులున్నాయి, పూలేమీ కనపళ్ళేదు.

“ఆ ఆకులన్నీ తమలపాకులై తే— సామిరంగా—!”

ఆ తీగెకేసి ఎంతసేపు చూసినా రంగడికి తనివితీరలేదు. పై అంతస్తుకు వెళ్ళి ఆతీగె పట్టుకుని జర్రున క్రిందికి జారాలని రంగడికి ఎంతో అనిపించింది.

“ఏయ్, ఎవరు నువ్వు?”

ఈ ప్రశ్నకే అయితే రంగడు వెనక్కుతిరిగి చూసి ఉండకపోను. ఈ ప్రశ్న వెంబడే “కంయ్, కంయ్” మని ఏదో కుక్క అరిచిన చప్పుడు విని రంగడు వెనక్కుతిరిగాడు. ముందు వాడికి నేలమీద ఒక గోధుమరంగు కుక్కపిల్ల కనిపించింది. దానిమెడలో ఒక పట్టీఉంది. ఆ పట్టీకి తగిలించిన

గొలుసు వెంబడే రంగడిచూపులు కుక్క యజమానురాలి చేతిమీదికీ, క్రమంగా ముఖంమీదికీ లేచాయి.

ఈ యజమానురాలికి పదహారేళ్ళు ఉండవచ్చు. ఆమె రెండుజడలు వేసుకుంది. జరీ అంచుగల ఎర్ర పట్టుపరికిణి కట్టుకుని, పలచని తెల్ల వోణి వేసుకున్నది. ఆమె జాకెట్టు కూడా తెల్లనిదేగాని ఎండలో నిగనిగ మెరుస్తున్నది. ఆమె శరీర చ్చాయ రంగడికళ్ళకి పాలరంగులో ఉన్నట్టు తోచింది. ఆమెముఖాన ఉన్న ముడత రంగణ్ణి భయపెట్టలేదు. వాడామెకేసి చూసి అర్ధంలేకుండా నవ్వాడు. ఆ నవ్వు ఆమెకు మరింతకోపం తెప్పించినట్టు కనిపించింది.

“ఏమిటి ఇకిలిస్తావ్? లోపలికి చూస్తున్నా వెండుకు? ఏం కావాలి నీకు?”

మళ్ళీ కుక్క మొలిగింది. యజమానురాలి నోట ఏ మాట వచ్చినా బలపరచటం తన విధిఅని కుక్కపిల్ల భావించినట్టున్నది.

“నాకరీ!” అన్నాడు రంగడు కుక్కపిల్ల కేసి అపేక్షగా చూస్తూ. ఈ ప్రపంచంలో తనకు శత్రువులు వుండవలసిన అగత్యం వాడికి కనిపించలేదు.

“నాకరీయా? ఏం చేస్తావు?”

“ఏం చెయ్యమంటే అది చేస్తాను”

“మీ యిల్లక్కడ?”

“మా దీవూరు కాదు. నా కెవరూ లేరు.”

“నీ పేరు?”

“రంగడు”

ఆ పిల్ల రంగడికేసి చూస్తూ కొంచెం నేపు ఏదో ఆలోచించింది. రంగడు అకస్మాత్తుగా తన సమస్య అయినట్టూ, దానిని పరిష్కరించే బాధ్యత తన వైఫడటూ ఆ పిల్ల భావించింది. అంత చిన్నవాడు—రంగడికి పన్నెండేళ్ళు కూడా ఉన్నట్టు కనపడలేదు. నాలన్నవారు లేకుండా పొట్ట చేత్తో పట్టుకురావటం సరోజినికి చాలా జాలి కలిగించింది.

ఆమె చప్పున తన ఆలోచన ముగించి, “నాన్నగారితో మాట్లాడదాం, లోపలికి రా!” అన్నది కదులుతూ.

కుక్కపిల్ల రంగడి స్థాయిలో మార్పు కనిపెట్టినదానల్లే ముందుకువచ్చి ముక్కు తగరేస్తూ వాడి మడిమలు వాసన చూసింది.

“అమ్మగారూ! ఆ గొలుసు నన్నొకసారి పట్టుకో నివ్వండి.”

సరోజినికి రంగడిమీద కలిగిన గుడభిప్రాయం ఒక్కదెబ్బన ద్విగుణీకృత మయినట్టయింది. తన చేతిలోని గొలుసు వాడిచేతి కిచ్చి లోపలికి పరుగెత్తింది. ఎండలోమెరిసే ఆమె పరికిణీఅంచుకేసి చూస్తూ రంగడు కుక్కను వెంటబెట్టుకుని లోపలికి వెళ్ళాడు. ఇదంతా వాడి కేదో కలలాగా ఉంది.

2

సరోజిని తండ్రి గోపాలంగారు ఆ వూరి ప్రముఖ వ్యక్తులలో ఒకరు. ఆయన వృత్తిచేత ప్లీడరు. కాని, ఆయన అసలు వ్యాపకం సత్యాన్వేషణ. గోపాలంగారు పుట్టినది త్రోతియకుటుంబంలో. ఆయన చాలా చిన్న వయసులోనే గీతా

పారాయణచేశాడు. వేదోక్తమైన కర్మలంటే చాలా అభిమానం ఉండేది. తాను వేదం చదువోనందు కాయన చాలా విచారించాడు. ఎవరైనా మంత్రపుష్పం చదువుతున్నప్పటికీ ఆయనకు పారవశ్యం కలిగేది.

గోపాలంగారు స్కూలుచదువు పూర్తిచేసి కాలేజీ చదువుకు రాజమండ్రి వెళ్ళినప్పటినుంచీ ఆయనలో పెద్ద మార్పు కలిగింది. ఒక్కసారిగా ఆయనకు మన మతాచారాలను గురించి కనువిప్పి కలిగింది. వీరేశలింగంగారి ప్రభావమే దీనికి కారణం. వీరేశలింగంగారి రచనల పఠనమూ, వీరేశలింగంగారి ప్రభావానికి గురియైవారితో సాంగత్యమూ గోపాలంగారిని పుక్తంగా మార్చివేశాయి. తన బాల్యమంతా పుచ్చిపోయి బూజుపట్టిన జ్ఞానాన్ని ఆరాధించటంలో వ్యర్థమయిందని ఆయన భావించాడు.

ఈ ప్రశ్నాత్తాప కారణంగా ఆయన మరింత ఉద్యోగముతో "సంస్కారం"లో పడ్డాడు. ఆయన కాలేజీజీవితం వితంతువివాహాలకు ప్రోత్సహించటంలో సరిపోయింది. ఈ వ్యాపకాలమూలంగా గోపాలంగారు పరీక్షలు తప్పకపోయినా తెచ్చుకోదగినంత మంచి మార్కులు తెచ్చుకోలేకపోయాడు.

బియ్యే పూర్తికాగానే గోపాలంగారు "లా" చదవటానికి మద్రాసు వచ్చాడు. మద్రాసు మహానగరంలో పడి ఇతర జాతులవారితో సంపర్కంకలిగి, ఉన్నత సంస్కారమూ హెచ్చు సంపాదనా గలవారి పరిచయం ఏర్పడ్డాక జీవితంలో వితంతు వివాహాలకన్నా చాలా ముఖ్యమైన విషయా లింకా ఉన్నట్లు ఆయనకు తోచింది.

మద్రాసు వాతావరణంలో ఆయన నేర్చుకున్న కొత్త సాంఘిక సత్యాతేమీ లేవుగాని, ఆయనకు వ్యక్తి స్వేచ్ఛను గురించి, నీతిని గురించి కొత్త దృక్పథం అలవడింది. ప్రజలు జీవితాన్ని ఏమాత్రమూ ఆనందించలేకపోవటానికి ప్రధాన కారణాలు వారి మనస్సులు శృంఖలాబద్ధమై ఉండటమే. సమరాజైన పిల్లలకు వెళ్ళిళ్ళుచేస్తే కొంప ఏం మునిగిపోతుంది? రంకుతనాలను గురించి రాధాంతాలను చేస్తూ రెండుకు? మగ వాళ్ళకులేని పవిత్రత ఆడదాని కెందుకూ? పురుషులకి నిజంగా పాత్రివత్వంలో విశ్వాసం ఉంటే ఇతరుల భార్యలతోనూ, సానులతోనూ ఎందుకు పోతారు? చూడగాచూడగా గోపాలంగారికి “నీతి” అన్నది ఆడదాన్ని చిత్రహింసచేయటానికి మగవాడు సృష్టించిన నరకంలాగ కనిపించింది?

“అవినీతివల్ల సుఖరోగాలు వ్యాపిస్తాయి! కన్యలకూ, వితంతువులకూ గర్భాలు కలుగుతాయి” అని గోపాలంగారి మిత్రులు కొందరు వాదించారు.

“అదంతా బొలికబురు! మొగుడు వెళ్ళానికి తనరోగాలు తగిలిస్తే ఎవరూ దాన్నిగురించి చెప్పకొరు! ఏ భోగంమనిషో మగవాడికి రోగాలు తగిలిస్తే అవినీతివల్ల కలిగిందంటారు! నీతిగా రోగాలు వ్యాపిక్కానట్టు! ఇక కడుపుల మాటకొస్తే మొగుడున్న ఆడది పొరుగింటివాడికి పిల్లల్ని కనటం ధర్మమే గాని, శరీరసుఖంకోసం అలమటించే వితంతువుకు గర్భం రాకూడదే?”

వాదిస్తున్నకొద్దీ గోపాలంగారికి తన బలమూ దానితో బాటు ఈ సమస్యయొక్క ప్రాముఖ్యం చెరుగుతున్నట్లు

తోచింది. ఈ రకం వాదనల నూలంగా గోపాలంగారికి శత్రు కూటాలు ఏర్పడ్డారు. ఒక “పెద్దమనిషి” తనను గురించి దుష్ప్రచారం సాగిస్తున్నాడనీ, తనకు పెళ్ళయితే భార్యను అందరి దగ్గరికీ పంపుతాడు కాబోలని అంటున్నాడనీ తెలిసి గోపాలంగారు చలించలేదుగాని, క్షుద్రబుద్ధిగలవాళ్ళు తన మీద ఇటువంటి ప్రచారం ప్రారంభించారంటే తాను చెప్పే దానిలో బలమైన సత్యం ఏదో వుండాలని ఆయనకు విశ్వాసం కలిగింది.

లా చదువుతున్నప్పుడే గోపాలంగారికి తన కాబోయే భార్యతో పరిచయమయింది. ఆమె అప్పుడు క్వీన్ మేరీస్ లో ఇంటర్ జూనియర్ చదువుతోంది. ఆమెకూడా గోపాలంగారి లాగే ధనికుల బిడ్డ. కాని ఇద్దరికీ తేడా ఏమిటంటే ఆమె పూర్వీకులు ఉద్యోగాలుచేసి, పెద్ద పదవులలోవుండి డబ్బు గడించినవారు; గోపాలంగారి పూర్వీకులలాగే అగ్రహారీకులుకారు. సంప్రదాయాన్నిబట్టి తన సంస్కృతికన్న తన భార్యది ఉన్నతమైనదని గోపాలం గ్రహించారు. గోపాలంగారు సత్యాన్వేషణాస్పక్తితో తెలుసుకున్న విషయాలు ఆమెకు సంప్రదాయ సిద్ధంగా తెలిసినట్టు కనపడ్డాయి. ఒకసారి గోపాలంగారు పెళ్ళికి ముందే, నీతినిగురించి తనకుగీల ఉద్దేశాలు తన కాబోయే భార్యకు చెప్పబోతే ఆమె వేళాకోళంగా నవ్వి, “ఈ 1924లో కూడా ఇటువంటి విషయాలు ఎవరై నా సీరియస్ గా చర్చిస్తారా చెప్పండి!” అన్నది. ఆతరువాత ఆయన ఎప్పుడూ వాటిప్రసక్తి తీసుకురాలేదు.

ఆ మకుపటి ఏడు వివాహ మయినాక గోపాలంగారు తన భార్యను గురించి అతి విచిత్రమైన విషయం తెలుసుకున్నాడు. ఆమెకు సత్యాస్వేషణాసక్తి కొంచెమైనా లేదు. ఒక స్థాయికి తగ్గకుండా జీవితం గడుపుతూ, తనకన్న తక్కువగా జీవించేవారిని మనుషులకింద జమకట్టకపోవడమూ, తనకన్న బాగా జీవించేవారిని గురించి అసూయపడటమూ తప్ప ఆమెకు మరొక జీవితాశయం వున్నట్టు కనపడలేదు. ఆమెలో గల ఈ లక్షణాన్ని సంస్కరించటానికి గోపాలంగారు ఎట్టి యత్నమూ చెయ్యలేదు. అది చాల మేలయింది. లేనిపక్షంలో వారి మధ్య ఉన్న గోడ విరిగి ఎవరో ఒకరిమీద పడి విచ్ఛిత్తి కలిగించివుండేదే. ఆ గోడ అక్కడలేనట్టు నటించడం నేర్చుకుని గోపాలంగారు చాలా వివేకం ప్రదర్శించారు. గోపాలంగారు ఆత్మవంచనలేకుండా భార్యకు చాలా స్వాతంత్ర్యమిచ్చాడు. ఆమె దాన్ని ఎట్లా ఉపయోగిస్తున్నదన్న విషయంకూడా ఆయన పట్టించుకోలేదు. కిటనివాళ్లు ఆమెమీద ప్రవాదులు కొన్ని సృష్టించారు కాని, గోపాలంగారిభార్య వస్తుతహా భావనాశక్తి కలది కాదు. తన భర్తనుగాని మరొకరినిగాని “ప్రీమింజే”టంత ఆత్మత్యాగమూ, తన ఆధ్యాత్మికదార్శనమూ ఆమెలోవున్నట్టు సాక్ష్యం ఆవగించంతకూడా లేదు.

గోపాలంగారికి సరోజినీ, ఉదయకుమార్ — ఇద్దరే సంతానం. సరోజిని చాలావరకు తండ్రివంటిదే. ఉదయకుమార్ పూర్తిగా తల్లిపోలిక. వాణ్ని చూసి ఒక్కొక్కసారి, నాకేదైనా అర్థమవుతుందిగాని వీడుమాత్రం అర్థంకాదు” అనుకునేవాడు.

అపెంటీస్ పూర్తిచేసి గోపాలంగారు ప్రాక్టీసు ప్రారంభించాక ఆయనకు జీవితంగురించి ఉండిన అభిప్రాయాలుకొన్ని మారాయి. విద్యార్థిగావుంటూ సహించలేకపోయిన ఆచార వ్యవహారాలు కొన్నింటిని ఆయన సహించటం నేర్చుకున్నాడు. సంఘంలోని కుళ్ళు ప్రచారంతో తొలిగేది కాదన్న వాస్తవం ఆయనకు తెలిసివచ్చింది. అదీగాక, ఈ కుళ్ళు కేవలం మన స్సులనే ఆశ్రయించివుందా అన్న అనుమానంకూడా ఆయనకు కలిగింది. ఇప్పటికీ ఆయనలో సత్యాన్వేషణాసక్తి వున్నప్పటికీ అది మునుపటిలాగా ప్రజ్వలించటంలేదు. నివురు కప్పిన నిప్పులాగావుంది. అదీగాక అప్పుడప్పుడూ అరాచకంగా ప్రవర్తిస్తోంది.

కొంతకాలంకితం ఆయన కొక జ్యోతిష్కుడు కనిపించాడు. ఆ జ్యోతిష్కుడు తటస్థపడినదాకా గోపాలంగారు జ్యోత్యాన్ని తీవ్రంగా ఖండించేవాడు; కాని ఒక్కసారిగా గోపాలంగారి అభిప్రాయాలు వేళ్ళతో సహా ఊడివచ్చాయి. ఈ జ్యోతిష్కుడు ఆయన చక్రంవేసి బ్రహ్మరుద్రాదులకుకూడా తెలియదనుకున్న అంశాలు రెండు మూడు చెప్పాడు. ఈ విషయం మరొక లాయరుమిత్రుడితో అంటే, ఆయన నాడీ గ్రంథాలను గురించి, గంటలతరబడి చెప్పాడు.

ఇదేవిధంగా ఇంకో సందర్భంలో చచ్చినవాళ్ళు పూర్తిగా చావరనీ, వారు వేరే లోకంలోవుండి సోదిలోకి వస్తారనీ గోపాలంగారికి నిదర్శనందొరికింది. ఆయనతో అనేకమంది స్పృశించువారిజం గురించి అంతులేని కథలు చెప్పారు. ఇవన్నీ వింటున్నకొద్దీ గోపాలంగారి భావాలు పునాదితో సహా కదులుతున్నట్లయింది.

“కొన్ని విశ్వాసాలు మూఢ విశ్వాసా లనుకోవటమే మూఢ విశ్వాసమే తే?” అనుకున్నాడు గోపాలంగారు. ఈ ఆలోచన ఆయనకు బాధ కలిగించింది. సత్యాన్వేషికి మనః క్లేశం కలుగుతుందనే విషయం ఆయన అనుభవంలోదే. కాని ఈవిధంగా “సత్యాన్వేషి గాను గెద్దులాగా కొన్ని ఏళ్ళతర్వాత ప్రారంభించినవోటికే వస్తే అభివృద్ధి ఎక్కడ?” గోపాలంగారి బుర్ర కొంతకాలంగా అయోమయంలో పడివున్నది. ఆచరణ లేని సత్యాన్వేషణ అయోమయంలో పడక తప్పదు. ఈసంగతి గోపాలంగారికి స్పష్టంగా తెలీదు.

3

కోర్టుకు వేళవుతోంది. గోపాలంగారు అప్పుడే ఆఫీసు గదిలోనుంచి బయటికివచ్చి, వరండామెట్లెక్కి గబగబావస్తున్న కుమార్తెను చూసి ఆగారు.

“నాన్నా, నాన్నా! పని చేస్తానని కుర్రా డొకడు వచ్చాడు. కుక్కను చూడటానికే పెట్టుకుందామా?” అన్నది సరోజిని.

“కావాలంటే మీ అమ్మతో చెప్పి పెట్టుకోమూ! ఏడి వాడు?” అన్నాడు గోపాలంగారు.

ఇంతలోనే కుక్కతో సహా రంగడు వచ్చాడు.

“ఏంరా, అబ్బాయ్! పనిచేస్తావా? ఏంపని చేస్తావ్?”

“వద్దేనా చేస్తానండి. గొడ్లకి మేతేస్తాను, కనువూడు స్తాను”

గోపాలంగారు నవ్వారు.

“మా ఇంట్లో మేం తప్ప వేరే గొడ్డులేవు. చూడు! నీకు కుక్కలంటే ఇష్టమేనా?”

“ఇష్టమేనండి.” అన్నాడు రంగడు విశాలంగా నవ్వుతూ.

“జీతం ఏం తీసుకుంటావు? అన్నంపెట్టి ఇంట్లో ఉంచుకుంటే ఉంటావా? మీ ఇల్లెక్కడ?”

రంగడికి ఊరూ, అయినవాళ్ళూ లేరని సరోజిని చెప్పింది.

“మీ ఇష్టం, ఏమిచ్చినా సరే!” అన్నాడు రంగడు.

ఆరోజే వాడు గోపాలంగారింట్లో నౌకరీకి కుదిరాడు.

ఇటువంటి నౌకరీ వాడు కలలోకూడా ఊహించలేదు. వాడి కేమీ పనిలేదు. వాడు వంటఇంట్లోకికూడా పోవచ్చు. కూరలు తరగొచ్చు. వంటలక్క రామమ్మ వాణ్ణి నెయ్యి కరగ బెట్టమన్నది. అయ్యగారికి వడ్డించమన్నది. కాని, తీరా వడ్డించటానికి వెళ్లేసరికి సరోజిని వాణ్ణి కోప్పడి, “రంగడూ! నువు స్నానాలగదిలోకిపోయి వెంటనే స్నానంచేసిరా!” అని శాసించింది. వాడివెంట స్నానాలగదికిపోయి వేడినీళ్లు, సబ్బూ చూపించింది.

రంగడు వాడి జన్మలో సబ్బెరగడు. అదిపెట్టి తలదగ్గిర నుంచీ కడుక్కుంటే వాడికి మురికి వదలినట్టుండటానికి బదులు వొంటికంతా సబ్బు పట్టుకున్నట్టున్నది. అయితే సబ్బు వాసన మటుకు వాడికి బాగానేవుంది. స్నానం చేసినాక సరోజిని రంగడికి తన తమ్ముడి పాతలాగూ చొక్కా ఇచ్చింది. అవి వేసుకోవటానికి రంగడు చాలా సిగ్గుపడ్డాడు. కాని ఇదంతా కల అనేభావం వాణ్ణి వెన్నాడుతూనేవుంది.

ఉదయకుమార్ తండ్రితో బాటు భోజనం చేసి స్కూలుకు వెళ్ళాడు. సరోజినిమాత్రం ఒక్కతే ఆఖరుకు భోంచేసింది. ఆమె రంగడిచేతనే వడ్డించుకున్నది. వాడికి వడ్డన చేతకాలేదు కాని వాడికి అన్ని నేర్పటం సరోజినికి సరదాగా ఉన్నది.

సరోజిని స్కూలుఫైనలు పాసయి ఇక చదవక్కర్లేదని చెప్పేసింది. ఇంగ్లీషు నవలలూ తెలుగు ప్రతికలూ చదవటమూ, రేడియో వినటమూ, సినిమాలు చూడటమూ, కుక్కను ఆడించటమూ తప్ప ఆమెకు చెప్పకోదగ్గ పని ఏమీ లేదు. ఇప్పుడు రంగడు దొరికాడు; వాడికి గార్డియన్ గా ఉండి షాడి కన్నీ నేర్పటం సరోజినికి మంచి వ్యాపకంగా కనపడింది.

అందరూ అన్నాలు తిన్నాక రంగణ్ని అన్నానికి రమ్మన్నది. రంగడికి ప్రాణం పిచపిచలాడుతున్నది.

“నా కిప్పు డాకలిగా లేదండీ. తరువాత తింటాలెండి” అన్నాడు రంగడు.

రామమ్మ వాణ్ని వొత్తిడిచెయ్యలేదు. తనకు ఆకలి లేదనీ, అన్నంతినే అలవాటులేదనీ ఇతరులకు తెలియటంలో గల అపాయం రంగడికి తెలుసు. ఈ విషయం రహస్యంగా ఉంచటం ఎట్లాగా అని వాడు ఆలోచిస్తూనే ఉన్నాడు.

వంటావిడ అన్నం తిని, “రంగడూ! నేను కాస్తేపు నడుంవాలుస్తాను గాని నువు పెట్టుకుతిన్నతరువాత గిన్నెలన్నీ పక్కగదిలో కుళాయిదగ్గర పెట్టేసి వంటిల్లు బాగుచేసి పో” అన్నది.

“సరేనమ్మా!” అన్నాడు రంగడు. ఆ పూటకు గండం తప్పింది.

ఆ సాయంకాలం సరోజిని రంగన్నే సినిమాకు వెంట
పెట్టుకెళ్ళింది. వా డెన్నడూ సినిమా చూడలేదని తెలిసి
సరోజిని పొందిన ఆనందం ఇంతా అంతా కాదు. సినిమా
చూసినంతసేపూ ఆ అమ్మాయికి, తానే మొదటిసారి సినిమా
చూస్తున్నట్టుగా ఉంది. రంగడు పొందుతున్న ఆనందమంతా
తానూ పొందుతున్నట్లు నిపించింది.

అంతా అయాక రంగడు “అంతా మాయ!” అన్నాడు.
“ఏమిటనుకున్నావు మరి?” అన్నది సరోజిని.

4

రంగడు అన్నం తినటంలేదని రామమ్మకు రెండోరోజు
అనుమానం కలిగింది. మూడోరోజు ఈ విషయం ఆవిడ
రూఢిచేసుకున్నది. ఆమె నిలదీసి అడిగేసరికి రంగడు తప్పచే
సినవాడల్లే ఒప్పుకున్నాడు.

“మీకు పుణ్యంవుంటుంది. ఈ మాట ఎవరితోనూ
చెప్పకండి. నన్ను నిష్కారణంగా పంపేస్తారు. నాకు ఆకలె
య్యదు. నే నెప్పుడూ అన్నం తినలేదు” అన్నాడు రంగడు.

“ఓరి నీ దుంపతెగ! అదేమన్నా జబ్బేమోరా! అయ్య
గారితో చెబితే మందేయిస్తారు.” అన్నది రామమ్మ.

అయ్యగారితో చెప్పటమనేసరికి రంగడు కంపించాడు.
తన కా యింటితో రుణం చెల్లించనిపించింది. సరోజినీ, కుక్క
పిల్ల తన కప్పుడే దూరమైస్తే అనిపించి వాడికి ఏడుపొచ్చింది.

వాడి స్థితి గమనించి వంటావిడ వాడి రహస్యం దాచి

పెడతానని మాట ఇచ్చింది. రంగడి ప్రాణం కుదుటబడింది. వాడికి రోజులు హాయిగా గడిచిపోసాగాయి.

నెలాఖరికి గోపాలంగారు రంగడిచేతిలో రెండు రూపాయలు పెట్టబోయాడు.

“మీదగ్గరే ఉంచండి. నే నెక్కడ దాచను?” అన్నాడు రంగడు. వాడికిగల అవసరాలు గడిపోతూనేవున్నై.

ఒకనాటి మధ్యాహ్నం ఉదయకుమార్ బజారునుంచి కొంత మిఠాయి తెచ్చాడు. ఆ రోజు ఆదివారం. అతను ఆ రోజు కొందరు స్నేహితులను కాఫీకి పిలిచాడు. వాళ్ళకోసం మంచి మిఠాయి తెచ్చి మేడమీదహాలులో బల్లమీదపెట్టాడు. మరి కాన్సేపటికి అతిథులువచ్చారు. వెనక వరండాలో బల్లలు వేయించి, రంగణ్ణి పిలిచి, “ఒరే, మేడమీద హాలులో బల్లమీద మిఠాయిపొట్లం పెట్టాను, తీసుకొచ్చి బల్లమీదపెట్టు. తరువాత రామమ్మ ఉష్మా పేటిస్తుంది. అవి పట్టుకురా! లోటాలో మంచిసీళ్ళు పెట్టు. అన్నట్టు సరోజినిని డ్రెస్సుచేసుకోవటం పూర్తిచేసి వేగిరం రమ్మను. పో!” అన్నాడు ఉదయకుమార్.

మిగిలినవన్నీ ఎల్లా ఉన్నా అడుగులోనే హంసపావయింది. తెచ్చిన మిఠాయి అయిదుపెట్లకే సరిపోయింది.

“నాకు తీపిసరుకంటే పరమ అసహ్యం!” అని ముఖం చిటిస్తూ సరోజిని ప్రకటించి గండం గడవజేసింది. అప్పటికే ఉదయకుమార్ స్నేహితులు ఆమెచేత తమ మిఠాయిలో సగం సగం తినిపించారు. సరోజిని “బలవంతాన” ఆ ముక్కలు దిగమింగింది.

కాని ఈ ఘటన ఇంతటితో పోలేదు. తన స్నేహితులు వేళ్ళిపోయాక ఉదయకుమార్ పంచాయితీ చేశాడు. అతనికి అసలే రంగడిమీద ఏదో గుర్రుగావుంది. తాను ఎంచి ఆరు గురికి తెచ్చిన మిఠాయి ఒకరికి ఎందుకు తక్కువ కావలసివచ్చింది? రంగడు దొంగతనం చెయ్యకపోతే మరెవరు చేసివుంటారు?

ఈ ప్రశ్నలకు సమాధానం లేకపోయినా సరోజిని వాణ్ణి వెనుకవేసుకునివచ్చి మాట్లాడింది. “రంగడు ఈ రెండు నెలలపై చిల్లరకాలంలో కావలిస్తే ఎంతో డబ్బు దొంగతనం చెయ్యగలిగివుండికూడా కానీ ముట్టలేదు. వాడిదగ్గర దొంగబుద్ధి ఏ కోశానాలేదు. ఏదో పొరపాటు జరిగివుంటుంది.”

ఈ వాదన ఉదయకుమార్ కు మరీ కోపం తెప్పించింది.

“రంగడి తరఫున నువ్వెందుకు మాట్లాడుతావు? వాడు దొంగతనంగా మిఠాయి తిన్నదీ లేనిదీ తేల్చడం నీ డ్యూటీ గాని, వాణ్ణి సమర్థించితే రేపు మరో దొంగతనం చెయ్యటానికి వాణ్ణి ప్రోత్సహించటం మవుతుంది. అసలీ యింట్లో వాడికి అలుసిచ్చిందే నువు! వాణ్ణి తెచ్చిపెట్టిందే నువు! వాణ్ణి వెంటనే పంపించివెయ్యాలిసిందే. నాన్నతో మాట్లాడుతాను” అన్నాడు ఉదయకుమార్.

సరోజిని తమ్ముణ్ణి బతిమాలింది.

“మిఠాయి తిన్నానని వాణ్ణి ఒప్పుకోమను” అన్నాడు తమ్ముడు.

సరోజిని చాటుగా రంగడితో, “నాతో నిజం చెప్పు. మితాయి తిన్నావా ఏమిటి? తింటే నిజం చెప్పియ్యి. నిన్నె వరూ ఏమీ అనలేరులే” అని బుజగించింది.

తాను తినలేదంటే తినలేదన్నాడు రంగడు.

పంచాయతీ ఆ రాత్రి గోపాలంగారిదాక వెళ్ళింది. సాధారణంగా ఈ ఇంట్లో ఇటువంటి పంచాయతీలు ఎప్పుడో గాని జరగవు. ఒకవేళ జరిగితే అసలు కారణంకన్న, ఇంట్లో ఉండే వ్యక్తులమధ్యవుండే వ్యత్యాసాలు ఎక్కువ ప్రధానంగా వుంటాయి. అందుచేత గోపాలంగారు తీర్పు చెప్పేటప్పుడు తన యిష్టలకు అన్యాయం చేసేవాడు; తనకు కొంచెమైనా అర్థంకాని భార్యనూ, కొడుకునూ వెనకవేసుకువచ్చేవాడు. సరోజినికీ, వంటలక్కకూ, ఇతర పనివాళ్ళకూ ప్రతికూలంగా మాట్లాడేవాడు—వాళ్ళు తనను అర్థంచేసుకోగలరని ఆయన నమ్మకం.

ఈసారి అంతా విసి గోపాలంగారు “అవును, బాబు చెప్పింది నిజం. దొంగతనం జరిగినప్పుడు ఆరాతీయటం అవసరం. రంగడు మితాయి తిన్నాడని అనుమానం ఉన్నప్పుడు అది తేల్చటం రంగడికే మంచిది. వాడు దొంగ అన్న అనుమానంతో వాణ్ణి ఎంతకాలం ఇంట్లో ఉంచుకోగలం?” అన్నా డాయన.

“ముఖ్య విషయం మితాయి ఖరీదుకాదు నాన్నా! వాడికి మితాయి తినాలనివుంటే నేనే రోజూ తినిపిస్తా! దొంగతనం ఎందుకు చెయ్యాలాఅని!” అన్నాడు ఉదయకుమార్. ఆ మాట

వాడు అనితీగుతాడని గోపాలంగారికి తెలుసు. ఈ సూక్ష్మతనకు తెలిసినట్లు మరెవరికీ తెలీవని వాడి అనుమానం? సరోజిని లొంగలేదు.

“రంగడు దొంగతనం చేశాడని మా కెవరికీ అనుమానంలేదు—బాబుకితప్ప. ఒకవేళ రంగడు మిఠాయి తినేవుంటే ఎట్లా రుజువుచేస్తాం? వాడిపొట్టకోసి చూస్తామా? అప్పటికీ అడిగిచూశాను. ససేమిరా తినలేదన్నాడు ఇంకేం చెయ్యాలి?”

“చేసే దేమీలేదు. వాణ్ని పంపించెయ్యాలి;” అన్నాడు ఉదయకుమార్.

“సరే అట్లాగే పంపించేస్తాం. ఈ రాత్రి ఎక్కడికిపోతాడూ? రేపు వృదయం పంపిద్దాం!” అన్నాడు గోపాలంగారు.

“అన్యాయం, నాన్నా!” అన్నది సరోజిని.

“వాడు దొంగతనం చెయ్యలేదనేగా నీ ఉద్దేశం? అదే నిజమయితే వాడు దొంగతనం చేశాడనుకోవటంలోనే అన్యాయంవుంది. పంపించటంలో లేదు. వాడు దొంగఅనుకుంటూ ఇంట్లో ఉంచుకోవటం వాడికి అన్యాయం. మనం వాణ్ని ఉంచుకోవటానికి అరులం కాము గనక!”

తండ్రి ఈ విధంగా వాదించినప్పుడు సరోజినికి ఆయనలో వార్ధక్య లక్షణాలు కనపడేవి. కాని వాటిని సాధారణంగా ఊమిస్తూవచ్చేది. ఈసారి ఊమించలేకపోయింది.

“ఇంతకన్నా హాంబక్ నే నెక్కడా చూడలేదు.” అన్నది సరోజిని. ఆమె కన్నీళ్లు బలవంలాన ఆపుకుంటున్నదని గ్రహించి గోపాలంగారు ఆశ్చర్యపడ్డాడు. రంగణ్ని పంప

కుండా ఉండేటందుకు ఏ విధానం అవలంబించాలా అని తీవ్రంగా ఆలోచిస్తున్న గోపాలంగారికి రామమ్మ అనుకోని సహాయం చేసింది. ఆమె అన్నం పట్టుకొచ్చి వడ్డిస్తూ, “మీరు అసనసరంగా రాధాంతం చేస్తున్నారు. రంగడు ఏమీ తినడు. వాడు అన్నమే తినడు” అన్నది.

“అంటే?” అన్నాడు గోపాలంగారు.

“వా డీ ఇంటికి వచ్చినతర్వాత ఒక్క మెతుకుకూడా నోట్లో వేసుకోలేదు. వాడు కార్లు వేళ్ళూ పట్టుకుని బతిమాలితే ఈ విషయం రహస్యంగా ఉంచాను. వాడు మిఠాయి తింటున్నాడని అంటగట్టుతున్నారు; నే నేం చెప్పను?”

ఉదయకుమార్ తన పతనం గ్రహించి బింకంగా, మిఠాయి తినేవాడికి అన్నం దేనికి?” అన్నాడు.

“తెలిసీ తెలీకుండా మాట్లాడకు బాబూ” అని కోప్పడింది రామమ్మ.

తనను ఓడించటానికి రామమ్మ ఇంత బ్రహ్మాస్త్రం— రంగడు అస లేమీ తినడన్నంత గొప్ప అబద్ధం—ప్రయోగిస్తుందా అని ఉదయకుమార్ కు ఏడుపొచ్చింది.

“ఈ మాట నువ్వు నమ్ముతావా, నాన్నా?” అనడిగాడు వాడు.

గోపాలంగారు వినిపించుకోలేదు. ఆయన బుర్రలో అనేక భావాలు మెఱుపుల్లాగా వచ్చిపోతున్నాయి. రామమ్మ మాట అబద్ధమని ఆయనకు ఒక క్షణంకూడా ఆనిపించలేదు. మనుషులు తిండిలేకుండా ఉండటం సాధ్యమా? తిండిలేనమే

అందరూ అడ్డమైన పాపాలు చేస్తూ, అనేక తాపత్రయాలకు లోనవుతూ, తిండి దొరకనప్పుడు మాడి చచ్చే ఈ ప్రపంచంలో తిండి అక్కర్లేకుండా బతకటానికి ఏం మహత్తు తోడ్పడాలి? రంగడు ఈ రెండున్నర మాసాలనుంచీ తిండి తినటం లేదనుకున్నా గొప్ప విషయమే కద! ఇంత దీర్ఘ కాలం ఉపవాసం ఉండి మామూలుగా తిరిగినవాళ్ళెవరై నా ఉన్నారా?... తిండి తింటేకాని బతకలేమన్నది చిట్టచివరకు మూఢ విశ్వాసంగా తేలదుగద... ఇన్నాళ్ళూ రంగడు తన ఇంట తిండికి గాక జీతానికి ఎందుకు పనిచేసినట్టు? అటువంటివాడికి మితాయి దొంగతనము అంటగట్టడమా? ఇంత సంస్కారం గల తన కుటుంబం సంస్కారంలేని రంగడికి చేసేది ఇదా?... రంగడికి సరోజిని అన్నా, కుక్క అన్నా, రామమ్మ అన్నా, తను అన్నా ఎంతో ప్రేమ. మనుషులను కట్టేసేది ప్రేమేగాని స్వార్థం కాదనటానికి ఇంతకంటే మంచినిదర్శనం ఏం కావాలి?

అకస్మాత్తుగా గోపాలంగారిబుద్ధి ఈ ఆలోచనలకు పెడ దిరిగింది. ముందు రంగడిసంగతి శాస్త్రీయంగా రుజువు కావాలి. వాణ్ణి డాక్టరచేత పరీక్ష చేయించాలి. ఇందువల్ల శాస్త్రాని కెంతో ఉపయోగం ఉండటమే గాక తాను తన జీవితం యావత్తు కొత్త తత్వం అన్వేషించటానికి ధారపోయవచ్చు.

గోపాలంగారిలో సత్యాన్వేషణసక్తి మళ్ళీ! ప్రజ్వలించింది. ఆయనలో కొత్త చైతన్యం ప్రవేశించింది.

5

రంగడు విచారంగా ఉండటం చూసి సరోజిని వాణ్ని బుజ్జగిస్తూ, “రంగా నీ కేమిటి భయం? నువు తిండి తినవని నాతో ఎందుకు చెప్పలేదూ? నీ యీడువాడు తిండి తినకుండా బతుకున్నాడంటే ఎంతగొప్ప! నీ పేరూ, ఫోటో పత్రికల్లో వేయిద్దాం. గొప్పగొప్ప డాక్టరు వచ్చి నిన్ను పరీక్ష చేస్తారు! నీ వంటివాడు మరొకడు ప్రపంచంలో లేకపోవచ్చు తెలిసిందా?” అన్నది.

“వాళ్ళంతా నన్ను కాకులు పొడిచినట్టు పొడుస్తారు” అన్నాడు రంగడు బిక్కమొహంతో.

మెల్లిగా సరోజిని వాడికి ధైర్యం చెప్పింది. “నిన్ను ఎవరూ ఏమీ చెయ్యరు. నువ్వంటే అందరికీ గొప్పగా వుంటుంది. డాక్టరు నిన్ను పరీక్ష చేసిన తరువాత నీ పేరు పుస్తకాల్లోకూడా రాస్తారు. అవసరమైతే నిన్ను యూరపు కూడా తీసుకుపోతారు. ఎవరు చూశారు? నీ మూలంగా ఆకలిచావులు నివారణకావచ్చు. మనుషుల్ని అనాదిగా పట్టి పీడించే ఒక బాధ శాశ్వతంగా పోవటానికి నువు సహాయ పడవచ్చు.”

సరోజిని మాటలు రంగడి కేమీ అర్థంకాలేదు గాని ఆమె గొంతు వాడికి ఉత్సాహమిచ్చింది. డాక్టరు పరీక్షించటానికి వాడు ఒప్పుకున్నాడు. అంతేగాక అర్ధరాత్రివేళ వారి పోదామని చేసుకున్న నిర్ణయాన్ని కూడా వాడు మార్చుకున్నాడు.

మార్చుకున్నందుకు వాడికి పశ్చాత్తాపం కలగలేదు. వా డొక పెద్ద ఆకర్షణ అయాడు. అందరూ వాణ్ని గురించి చెప్పుకునేవారే. అందరూ వాణ్ని వింతగాచూసి, ప్రశ్నలు వేసేవారే. ఎవరెవరో పెద్ద మనుషులు— గోపాలంగా రింటికి ఎన్నడూ రానివారు కూడా—రావటం, రంగణ్ని పిలిపించి వాడికేసి ఎగాదిగా చూడటం, కొంచెం అనుమానంగా కొంచెం ఆశ్చర్యంగా తలపైకి కిందికి ఆడించటం; రోజూ మేడమీద సాయంత్రంపూట చర్చలు.

“... చెప్పలేం, చూడండి! కప్పలు ఎండి ఒరుగై ఎన్నోవళ్ళు ఉండి కూడా తిరిగి నీరుతగలగానే బతికి చెంగున గం తేస్తాయిట.”

“అది పోనివ్వండి. కప్ప శీతలరక్త జంతువు. ఆహారం లేనప్పుడు అది చచ్చినట్టుంటుంది. వాముల్ని తీసుకోండి. అవి ఉష్ణరక్త జంతువులై ఉండి కూడా అతి దీర్ఘ కాలాలు ఆహారం తినకుండానే ఉంటాయట. అంతకన్న ముఖ్యమైనదేమంటే మామూలుగా తిరుగుతాయట!—”

“నా బుద్ధి ! కేంతోస్తుందీ అంటే, హోమియోపతీలో చూశారూ, ఉపవాసంవల్ల ఉపశమనంగల ఔషధాలు కొన్ని ఉన్నాయి. అటువంటి శరీరతత్వాలుగలవారు తిండిలేకుండా ఎంతకాలమైనా ఉంటారు.”

“పోనిస్తురూ, మనంచూస్తే నాగరికతలో పడి ప్రతిదీ విడూరంగా చూస్తున్నాం. మా అత్తవారి ఊళ్ళో ఒకావిడ వుంది. అన్నం తిని పన్నెండేళ్ళయిందిట. ఎవరూ చెప్పుకునేవారే లేరు. మన మిడిమిడిజ్ఞానాని కన్నీ వింతలే!”

‘ఓహో, చెప్పరేం? ఇంకా ఇటువంటివాళ్ళున్నారన్నమాట! అయితే ఆవిణ్ణి గురించికూడా సత్రికల్లో రాయించి, ఫోటో వేయించాలిసిందే! లోకో తరమైన విషయాలు కావుటండీ?’

ఉల్లో ఉన్న డాక్టరు సుందరంగారు రంగణ్ణి తన యింట్లో వారంరోజు లుంచుకొన్నాడు. సరోజినికూడా తన వెంట ఉండే ప్రతుమీద రంగడు దీనికి సమ్మతించాడు. ఈ వారం రోజుల్లో రంగడు ఎప్పుడైనా కాసిని మంచినీళ్ళుతప్ప ఇంకేమీ ముట్టలేదు. వాడి ముఖంలో ఏమీ మార్పు లేదు. డాక్టరుగారు ఆఖరురోజున వాడిచేత తవ్వటం పని రెండుమూడు గంటలు చేయించాడు. ఆరోజు మంచినీళ్ళు ఎక్కువ తాగాడు రంగడు.

“నీ కెప్పుడైనా జబ్బు చేసిందిరా?” అని అడిగాడు డాక్టరు. రంగడు చెప్పలేకపోయినాడు. వాడి శరీరంమీద కురుపుల మచ్చలూ అవీ కనిపించలేదు. జలుబుచేసి తుమ్ములు వస్తాయా అంటే ఎప్పుడన్నా తుమ్ముతానని రంగడు బిప్పుకున్నాడు.

మొత్తంమీద రంగడి ఆరోగ్యం మామూలు మనుషులకంటే మంచిదనీ, వాడికి కసబడేదానికంటే కొంచెం ఎక్కువ వయసే ఉండవచ్చుననీ, వాణ్ణి పట్టణం తీసుకుపోయి జనరల్ ఆస్పత్రిలో పరీక్షిస్తే అనూల్యమైన విషయాలు తెలుస్తాయనీ డాక్టరుగా రన్నారు. తాను చేసిన కొద్దిపాటి పరీక్షలో తేలిన విషయాలు రిపోర్టురాసి, పట్నంలో తా నెరిగిన

పెద డాక్టరుకు ఉత్తరంకూడా రాసి దాని నకలును, రిపోర్టు తోసహా గోపాలం కిచ్చాడాయన.

“ఇది బహుశా పట్నంలోకూడా తేలదు. ఏ ఆమె రికాకన్నా పంపవలసిరావచ్చు. ఇటువంటి కేసులు కొన్ని పరీక్షకు వచ్చాయిగాని అందులో చాలాభాగం మోసం. మిగిలినవికూడా అంతసంతృప్తికరమైనవి కావు. నా ఉద్దేశంలో రంగడు నిర్దుష్టమైన కేసుగా కనిపిస్తుంది. వాడు తన రహస్యాన్ని దాచిపెట్టడమే దాఖలా.” అన్నాడు డాక్టరు.

కొద్దిరోజుల్లోనే గోపాలంగారు రంగడితో పట్నానికి ప్రయాణం కట్టారు. సరోజిని కూడా వస్తేగాని వీల్లేదన్నాడు రంగడు. ముగ్గురూ కలిసేవెళ్ళారు. మంచి హోటల్లో మకాం పెట్టారు.

డాక్టరు వైకుంఠంగారు డాక్టరు సుందరంగారి రిపోర్టు చదివారు. ఆయన గోపాలంగారితో శరీరధర్మం గురించి అనేక వింత విషయాలు—శాస్త్రానికి అందనివి—చెప్పారు.

“ఒక్కొక్క మనస్థితిలో శరీరం విచిత్రమైన శక్తులు ప్రదర్శిస్తుంది. నా చిన్నతనంలో దయ్యంపట్టిన ఆడమనిషిని చూశాను. మూడు నెలలపాటు ఆవిడ పచ్చి మంచినీళ్ళుకూడా తాగలేదు. కాని ఆస్థితిలో ఆమె కోతులకన్న వేగంగా చెల్లెక్కేది. పదిహేనుమంది మనుషులు కదిలిగచలేని రోలు ఎత్తి అంతదూరం వారేసింది... హిప్పోటిజం తీసుకోండి. హిప్పోటైజ్ చేసినమనిషి శరీరం శరీర ధర్మాలను పాటించదు. కాలిస్తే బొబ్బకూడా ఎక్కదు. ఆ శరీరం పాటించే వాస్తవం ఆ మనిషిబుద్ధిలోనే ఉంటుంది. హిప్పోటైజ్ అయిన

మనిషి తాను మంచుకొండలమీద ఉన్నాననుకుని నడి వేస విలోకూడా వాణికిపోగలడు!... ఈవిధంగా ఆయన మాట్లాడుకుంటూ వెళ్ళాడు.

మిస్ట్రీసిజం అందరికీ రుచిస్తుంది. పరిశోధనలద్వారా రుజువైన శాస్త్రవిషయాలనే మిస్ట్రీలాగా చెబితే జనం మరింత ఆసక్తిగా వింటారు. శాస్త్ర పరిజ్ఞానం సాధించిన గొప్పవిషయాలకంటే, శాస్త్రానికి అతీతంగా ఉన్నట్టు చెప్పబడే విషయాలు జనాన్ని ఎక్కువగా ఆకర్షిస్తాయి. వైకుంఠం గారు చెప్పే విషయాలను గోపాలంగారు ఎంతో ఆసక్తితో వింటూ తా నేవో కొత్త సత్యాలను తెలుసుకుంటున్నాననుకున్నాడు.

త్వరలోనే రంగడి పరీక్షకు కార్యక్రమం తయారయింది... బడ్ టెస్ట్, స్ట్రెస్ టెస్ట్, పంపు, ఎలక్ట్రోకార్డియోగ్రాఫ్, ఎస్ఆర్, వగైరా వగైరా...

ఈ పరీక్ష ప్రారంభమయ్యేలోగా ప్రెస్ వాళ్ళు ఇంటర్వ్యూలు; అదివరకు ప్రశ్నించేవాళ్ళకి వీళ్ళకు తేడా తెలుసుకున్నాడు రంగడు. తాను దొంగ అన్నట్టూ, అబద్ధాలాడుతున్నట్టూ చూశారు వీళ్ళు రకరకాల ప్రశ్నలు వేసి తాను తహస్యంగా వేవేవో తింటున్నట్టు ఒప్పించాలని ప్రయత్నించారు. వాళ్ళతో వాడికి మాట్లాడబుద్ధివుట్టలేదు.

కాని వాడి అసలు బాధలు ఆస్పత్రిలో చేరాక ప్రారంభమయ్యాయి. ఆస్పత్రివాతావరణానికే వాడు బెదిరాడు. ఆస్పత్రిలో వాడివెంట సరోజిని ఉండటానికి అనుమతిరా లేదు. ఒక్కరోజు గడిచేలోపుగానే వాడికి మతిపోయింది. తాగనం

టున్నకొద్దీ ఆస్పత్రివాళ్ళు వాడిచేత నాలుగు ఔన్నులు పాలు తాగించారు. వెంటనే వాడు దాన్ని వాంఠిచేసుకున్నాడు. ఆ రాత్రికల్లా రంగడు నీరసపడ్డాడు. మర్నాడు వాడితూకం తగ్గిఉన్నది. డాక్టరు తమలోతాము కూడబలుక్కున్నారు. తెలుగురాని ఒక డాక్టరు వాడి దగ్గరికివచ్చి అరిచాడు — పాలు తాగనన్నప్పుడు కూడా ఇట్లాగే అరిచాడు. పక్కనున్న యువకుడు ఈ అరుపులను తరుమా చేశాడు.

“నిజం చెప్ప! నువు రోజూ తిండి తింటావా లేదా?”

“తింటానండీ!” అన్నాడు రంగడు. వాడిచేత ఆ మాట అనిపించాలనే డేమిటో ఊహించటం కష్టం.

అందరూ తెల్లబోయారు. మరుక్షణంలోనే అగ్ని పర్వతం పగిలింది. రంగడిమీద ప్రశ్నలవర్షం గాళ్ళవర్షంగా కురిసింది. వాడు అన్నంతినటం లేదన్నది అబద్ధమేనా? ఇంత బాటికాయ వెధవ ఇంతమందిని ఇంతకాలం మోసంచేశాడా? ఎట్లా చేశాడు? డాక్టరు సుందరంగారు పరీక్షించినప్పుడు వాడికి రహస్యంగా ఆహార మిచ్చిన దెవరు? ఇంకెవరో సహాయం చెయ్యకపోతే ఇంత మోసం వాడి ఒక్కడివల్లా కాదు!

రంగడు శోకాలు పెట్టాడు.

“నన్ను పోనివ్వండి. ఇంటికి పంపియ్యండి. నేను రోజూ అన్నం తింటాను, రోజూ అన్నం తింటాను, రోజూ తింటాను!” అన్నాడు వాడు...

రంగడు తిరిగివచ్చెయ్యటం చూసి గోపాలంగారు నిరాంతపోయారు. జరిగినదంతా విని ఆయనకు పట్టరాని ఆగ్రహం వచ్చింది.

“వెధవా! నాకెంత అప్రతిష్ట తేచ్చావ్? వాళ్ళలో అబద్ధ మొందుకు చెప్పావ్?—లేక మాతోనే అబద్ధం చెప్పావా?—ఈ అవమానం ఎట్లా భరించటం? ఎందుకు చేశావీ పని? నేనూ, ఆ ఆస్పత్రిలో డాక్టరుగొప్పసత్యాన్ని కనుక్కోవటానికి ప్రయత్నిస్తున్నామనేజ్ఞానం నీకులేదా? ఈవిషయంలో నీకు బాధ్యతఉందని తెలియదా?” అని గోపాలం గారు చిందులుతొక్కారు. రంగడు నోరు మూసుకుని మాట్లాడలేదు.

ఇది ఇంతటితో పోలేదు. ఆసక్తిగల రిపోర్ట్ లొకడు ఆస్పత్రికి టెలిఫోన్ చేసి, రంగడు వెళ్ళిపోయాడని, వాడు అన్నం తింటున్నానని ఒప్పుకున్నాడని తెలుసుకున్నాడు. ఆ సాయంత్రం ప్రతికల్లోనే “గొప్ప మోసం” అనే శీర్షికతో రంగణ్ణిగురించి అయిదారు పంక్తులు పడింది.

“ఈ ఘోరం నేను యావజ్జీవం భరించలేను. రేపు మళ్ళీ నిన్ను ఆస్పత్రికి పంపిస్తాను! ఇది నీ సమస్యకాదు, నాది” అన్నాడు గోపాలం గారు.

ఆ రాత్రి సరోజినికి సరిగా నిద్రపట్టలేదు. రంగడు చేసిన పనిగురించి ఆమె ఇంతవరకూ ఏ నిర్ణయానికీ రాలేదు. ఒక రాత్రివేళ మగతనిదలో ఆమెకు ఆ హోటల్ గదిమూలనుండి సన్నని ఏడుపు వినిపించి తుళ్ళిపడి లేచింది. రంగడు తనపక్కమీద చుట్టచుట్ట వడుకుని వెక్కి వెక్కి ఏడుస్తున్నాడు. సరోజి నీకి వాణ్ణిచూస్తే ఎక్కడలేని జాలీ తన్నుకొచ్చింది. ఆమె లేచివెళ్ళి నాడిపక్కనే పడుకుని వాణ్ణి దగ్గిదికినాక్కుని కళ్ళు

తుడిచింది. క్రమంగా వాడిఎక్కులు తగ్గిపోయాయి. కొద్ది సేపట్లో వాడు నిద్రపోయినాడు. సరోజిని కూడా నిద్ర పోయింది.

గోపాలంగారు నిద్రలేచేసరికి ఆరున్నర కావస్తున్నది. ఆయన సరోజినినిలే పి, “రంగ డెక్కడమ్మా!” అని అడిగాడు.

సరోజిని నిద్రమత్తుగా “ఎక్కడో ఉంటాడు, నాన్నా” అన్నది. కాని రంవడు తప్పించుకు పోయినాడు. ఇంకా అయిదు గంటలు కాకమునుపే వాడు మేడ దిగి ఎటో వెళ్ళి పోయినట్లు తెలిసింది.

పోలీసులకు రిపోర్ట్ చేసి వాణ్ని వెతికించాలని గోపాలం గారికి క్షణంపాటు ఆలోచన వచ్చిందిగాని, ఆ ఆలోచనను ఆచ రణలోపెట్టే శక్తి ఆయనకు లేకపోయింది. ఆ ఉదయం ఎక్స్ ప్రెస్ కే తండ్రి కూతుళ్ళు స్వగ్రామానికి తిరిగి వచ్చేళారు.

రంగడిమీద కోపమంతా పోయినాక గోపాలంగారు మిగిలిన చింత ఏమంటే, రంగడు మూడు నెలలపాటూ తమకు చాకిరిచేసి దమ్మిడి జీతంగాని, విడికెడు అన్నంగాని తీసుకో కుండా వెళ్ళిపోయాడని !